Paroemiae (e cod. Vat.)
ΠΑΡΟΙΜΙΑΙ.
ΑΡΧΗ ΤΟΥ Α.
1.1 Ἀρχαικὰ φρονεῖς: ἤτοι εὐήθη. 1.2 Ἀβυδηνὸν ἐπιφόρημα: τὸ ἀηδές, διὰ τὸ τοὺς
Ἀβυδηνοὺς μετὰ δεῖπνον προσάγειν τοὺς ἑαυτῶν παῖδας τοῖς εὐωχουμένοις
κεκραγότας καὶ θορυβοῦντας καὶ ἀηδὲς ἐμποιοῦντας τοῖς δαιτυμόσι. 1.3 Ἅβρωνος
βίος: ὁ πολυτελής. Ἅβρων γάρ τις ἐγέ-νετο πλούσιος· ὅθεν καὶ ἁβροδίαιτος. 1.4 Ἀεὶ
γεωμόρος ἐς νέωτα πλούσιος. 1.5 Ἀδεὲς δέος: ἐπὶ τῶν μάτην δεδοικότων. 1.6
Ἀγαμεμνόνεια φρέατα: Ἀγαμέμνων γὰρ παρὰ τὴν Αὐλίδα καὶ τὴν ὅλην Ἑλλάδα
φρέατα ὤρυξεν. 1.7 Ἀγαμέμνονος θυσία: ἐπὶ τῶν δυσπειθῶν καὶ σκλη ρῶν· θύοντος
γὰρ Ἀγαμέμνονος ὁ βοῦς φυγὼν μόλις ἐλήφθη. 1.8 Ἀγαθὴ καὶ μᾶζα μετ' ἄρτου: ἐπὶ
τῶν τὰ δεύτερά τισι διδόντων. 1.9 Ἀγαθώνειος αὔλησις: ἡ ἡδίστη καὶ εὐφραντική.
1.10 Ἀνδριὰς σφυρήλατος: ἐπὶ τῶν ἀναισθήτων. 1.11 Ἀγέλαστος πέτρα: ἐπὶ τῶν
λύπης προξένων. ἐφ' ᾗ ∆ημήτηρ ὅτε τὴν κόρην ἐζήτει ἐκάθισεν. 1.12 Ἀγαθῶν
θάλασσα· καί· Ἀγαθῶν θησαυρός· καί· Ἀγαθῶν ἀγαθίδες· καί· Ἀγαθῶν μυρμηκιά: ἐπὶ
πλήθους ἀγαθῶν λέγεται. 1.13 Ἁγνότερος πηδαλίου: παρόσον ἐν θαλάττῃ τὸ
πηδάλιον ἄττον καθαρὸν ἐστίν. 1.14 Ἀγροίκου μὴ καταφρόνει ῥήτορος: ὅτι οὐδὲ τῶν
εὐτελῶν χρὴ καταφρονεῖν. 1.15 Ἀδώνιδος κῆπος: ἐπὶ τῶν ὀλιχρονίων καὶ ἀώρων
καὶ μὴ ἐῤῥιζομένων. 1.16 Ἄλλος οὗτος Ἡρακλῆς: ἐπὶ τῶν ἰσχυρῶν. 1.17 Ἅλις δρυός:
ἐπὶ τῶν εἴς τινα δίαιταν βελτίονα με ταβαλλομένων. παυσάμενοι γὰρ τῶν βαλάνων
οἱ παλαιοὶ μετεῖχον σίτου καὶ οἴνου. 1.18 Ἅλα καὶ κύαμον: ἐπὶ τῶν εἰδέναι μὲν
προσποιουμέ νων, οὐκ εἰδότων δέ. οἱ γὰρ μάντεις ἅλα καὶ κύαμον τιθέασι. 1.19
Ἄκαιρος εὔνοι' οὐδὲν ἔχθρας διαφέρει: ταύτην Ἱππόλυτος πρὸς Φαίδραν εἶπε
φάσκουσαν φιλεῖν αὐτὸν σφόδρα. 1.20 Ἄϊδος κυνῆ: ἐπὶ τῶν ἐπικρυπτόντων ἑαυτοὺς
διά τινων μηχανημάτων. τοιαῦτα γὰρ τοῦ Ἄϊδος. 1.21 Αὐτοὶ χελώνας ἐσθίετε εἴπερ
ἔχετε: ἁλιεῖς ἡλί ευσαν μεγάλην χελώνην καὶ ἀνασπάσαντες αὐτὴν ἐμέριζον τὴν
παροῦσαν. τὸν δὲ Ἑρμῆν παριόντα ἐπὶ τὴν ἑστίασιν ἐκάλουν. ὁ δὲ τὸ προκείμενον
εἶπε. 1.22 Ἂν οἶνον αἰτῇ, κόνδυλον αὐτῷ δίδου: ἐπὶ τῶν ἀγαθὰ μὲν αἰτούντων, δεινὰ
δὲ λαμβανόντων. 1.23 Αἱροῦντες ᾑρήμεθα: ἐπὶ τῶν ἐλπισάντων νικᾶν, εἶθ' ὑπ'
ἐκείνων ἁλόντων. 1.24 Αἰάντειος γέλως: ἐπὶ τῶν παραφρόνως γελώντων. 1.25
Ἀνίπτοις χερσίν: ἐπὶ τῶν βεβήλοις χερσὶ τὰ ἱερὰ μεταχειριζομένων. 1.26 Ἀκόνην
σιτίζεις: ἐπὶ τῶν τροφῇ πολλῇ χρωμένων, μηδενὶ δὲ εἰς σῶμα ἐπιδιδόντων. 1.27
Ἀκέφαλος μῦθος: ἐπὶ τῶν ἀτελῆ λεγόντων. 1.28 Ἄλλως ᾄδεις: ἐπὶ τῶν μάτην
πονούντων. 1.29 Ἅμ' ἔπος, ἅμ' ἔργον: ἐπὶ τῶν ὀξέως ἀνυομένων. 1.30 Ἀνὴρ ὁ
φεύγων οὐ μένει κτύπον λύρας: ἐπὶ τῶν ταχέως καὶ ὀξέως ὀφειλόντων ἕκαστα
πράττειν. 1.31 Ἀντιπελαργεῖν: ἀντιδιδόναι χάριτας. λέγεται γὰρ τοὺς πελαργοὺς
γεγηρακότας τοὺς γονεῖς τρέφειν. 1.32 Ἄπληστος πίθος: ἐπὶ τῶν γαστριμάργων. 1.33
Ἀνέμους γεωργεῖς: πρὸς τοὺς πονοῦντας καὶ μη δενὸς μεταλαγχάνοντας. 1.34
Ἄνθρωπος ἀνθρώπου δαιμόνιον: ἐπὶ τῶν ἀπροσ δοκήτως ὑπ' ἀνθρώπου σωζομένων.
1.35 Ἄξιος τοῦ παντός: ἐπὶ τῶν σφόδρα τιμίων. 1.36 Ἀεὶ γέροντι νέαν ποτὶ βάλλει
κούρην: ἐπὶ τῶν πρεσβυτέρων βουλομένων νέαις συνευνάζεσθαι. 1.37 Ἄξιος εἶ τῆς
ἐν Ἄργει ἀσπίδος: ἐπὶ τῶν εὐγενῶν. 1.38 Ἀνέμου παιδίον: ἐπὶ τῶν εὐμεταβόλων καὶ
κούφων. 1.39 Ἀνίπτοις ποσὶν ἀναβαίνειν ἐπὶ τὸ στέγος ἐπὶ τῶν ἀμαθῶς ἐπί τινα ἔργα
ἐρχομένων. 1.40 Ἀπὸ βαλβῖδος: ἤτοι ἀπ' ἀρχῆς δεῖ καλὸν εἶναι. 1.41 Ἀντὶ κακῆς

κυνὸς ὗν ἀπαιτεῖς: ἐπὶ τῶν κακὰ ἀντὶ κακῶν ἐπιδιδόντων. 1.42 Ἅπας ἐχῖνος τραχύς:
ἐπὶ τῶν δυσκόλων καὶ δυσ τρόπων. ἐξαιρετῶς δὲ ἐπὶ τῶν κακωτικῶν ἢ εὐνούχων.
1.43 Ἀρχαιότερα τῆς διφθέρας λέγεις: ἐπὶ τῶν μωρὰ διηγουμένων· ἡ γὰρ διφθέρα, ἐν
ᾗ ὁ Ζεὺς ἐπεγράφετο τὰ γινόμενα, παμπάλαιος. 1.44 Ἀφ' ὑψηλοῦ μου καταγελᾷς: ἐπὶ
τῶν ἐξ ὕψους διαλεγομένων· ὡσανεὶ, πάνυ μου καταφρονεῖς. 1.45 Ἀργούντων
χορός: ἐπὶ τῶν κακὰ ποιούντων.

ΑΡΧΗ ΤΟΥ Β.
1.46t Βασίλειος ὀφθαλμός: τὸν ἐπί τινα ἀρχὴν πεμπόμενον οὕτως ἐκάλουν. 1.47
Βάτραχος Σερίφιος: ἐπὶ τῶν ἀφώνων. 1.48 Βάλλ' ἐς ὕδωρ: ἀντὶ τοῦ καταπόντισον.
ἐπὶ τῶν ὀλέθρου ἀξίων. 1.49 Βορβόρῳ ὕδωρ λαμπρὸν οὔποθ' εὑρήσεις: ἐπὶ τῶν τὰ
κάλλιστα μιγνύντων τοῖς αἰσχίστοις. 1.50 Βὴξ ἀντὶ πορδῆς: ἐπὶ περδόντων καὶ
προσποιουμένων. 1.51 Βοῦς ἐν πόλει: ἐπὶ τῶν θαυμαζομένων. Λυσίας γὰρ ἐν
ἀκροπόλει βοῦν ἔθηκεν. 1.52 Βατράχῳ ὕδωρ· καί· στέαρ γαλῇ: ἐπὶ τῶν τυχεῖν ὧν
ἐρῶσι βουλομένων. 1.53 Βαλανεύς: ἐπὶ τοῦ πολυπράγμονος. οὗτοι γὰρ σχολὴν
ἄγοντες πολυπράγμονες εἰσίν.

ΑΡΧΗ ΤΟΥ Γ.
1.54t Γνῶθι σαυτόν: ἐπὶ τῶν ὑπὲρ δύναμιν κομπαζόντων. 1.55 Γνῶθι σαυτόν:
ἀπόφθεγμα Χίλωνος. τάττεται δὲ ἡ παροιμία ἐπὶ τῶν ὑπὲρ ὅ εἰσι κομπαζόντων. 1.83
Ἐκ παντὸς ξύλου: εἰπὲ τὸ πλῆρες ὅτι Ἐκ παν-τὸς ξύλου κύφων ἂν γένοιτο. Λέγεται
δὲ ἐπὶ τῶν τὸ μὲν εἶδος εὐτελῶν, εἰς δὲ χρείας ἀναγκαίων. 1.87 Ἐν μέλιτι σαυτὸν
κατακρύπτεις: ἐπὶ τῶν ἡδυπαθείας μεταδιωκόντων. 1.88 Εἴληφεν ἡ παγὶς τὸν μῦν:
ἐπὶ τῶν ἀξίως ἑαλωκότων. 1.93 Εἰς κόλπους πτύειν: ὅμοιον τῷ· οὐ
μεγαλοῤῥημονεῖν. 2.19 Κερκωπίζειν: ἀντὶ τοῦ δολιεύεσθαι καὶ ἀπατᾶν. μετενήνεκται
δὲ ἀπὸ τῶν Κερκώπων. 2.24 Κρητίζειν: ἐπὶ τοῦ ψεύδεσθαι. ἀπατηλοὶ γὰρ οἱ Κρῆτες.
2.70 Ὄνος λύρας ἀκούει: ἐπὶ τῶν ἀπαιδεύτων. 2.97 Ὑπηνέμια τίκτει: τὰ ψευδῆ καὶ
ἀβέβαια.

